

ሰንበት ዘምኩራብ ጾም ፱

የካቲት 11/ 2008 ዓ.ም. (3/20/ 2016)

ምስ ኢየሱስ ክንጽሊ ኣብ እምባ ሕይወትና ንደይብ

መዝሙር: ቦኦ ኢየሱስ ምኩራብ ኣይሁድ ወመሃረ ቃለ ሃይማኖት.

ንባባት: ፊሊጵ 3:17-4:1፥ ያዕ 2:1-13፥ ግ.ሐ 23:1-11፥ ሉቃ 9:28-36።

ሰብከት: 1. “እስመ ቅንኣተ ቤተክ በልዓኒ፥ ትዕይርቶሙ ለእለ ይትዔየሩከ ወድቀ ላዕሌየ፤ ወቀጸዕክዋ በጾም ለነፍስየ” ንቤትካ ዘሎኒ መንፈሳዊ ቅንኢ ከም ሓዊ የንድደኒ ኣሎ፥ ጸርፊ እቶም ዝጸርፉኻውን ኣባይ ወደቕ፥ ንነፍሲይ ብጾም ኣሕሳእክዋ”። መዝ. 69:9።

መዝሙር: “ኢየሱስ ኣብ ቤት ጸሎት ኣይሁድ ኣተወ። ካብ መስዋዕቲ ምጽዋት እፍተወኒ ኣነ ንሰንበት ዋንኦ ንምሕረት ኣቦኦ እየ፥ ንቤት ኣቦይ ቤት ሸቕት ኣይትግበርዋ ቤተ ጸሎት እያ እትስመ፥ ሰንበት ኣኽብሩ ሠናይ ግበሩ ንብጻይኩም ኣፍቅሩ ንድኻታትን መሳኺንን ራሕርሑ እምነት ክተሕድሩ” ይብል።

ኣብ ተፈጥሮ ወዲ ሰብ ሓደ ካብቲ መለልይኡ ምጽላይ እዩ። ኣብ ኩሉ እምነታት ጸሎት ክግበር ከምኡ ክፍሊ ሕይወቶም ከምዝኾነ ንርኢ። ጎ.ኢ.ክ. ኩሉ ጊዜ ኣብ እምባ ኣብ ቤተ መቐደስ ይጽሊ ከም ዝነበረ ንሓዋርያቱን ንኹሎም ስዓብቱን ኩሉ ጊዜ ከየቋረጹ ክጽልዩ ይነግር ከም ዝነበረ ወንግል ይነግረና። ቅ. ጳውሎስ ዓቢ መምህር ጸሎት እዩ ነሩ ኣብ ኩሉ ጽሑፋቱ ብጸሎት ይጅምር ብጸሎት ይውድእ ጸሎት ሓደ ካብቲ መለልዩ ሕይወቱ ከም ዝነበረ ኣብ መልእኽትታቱ ንረኽቦ። ቀዳመይቲ ማሕበር ክርስትያን ብሓባር ትጽሊ ከም ዝነበረት ክጽልዩ ከለዉ መንፈስ ቅዱስ ከም ዝወረዶም ኩሉ ጊዜ ኣብ ኣባይቶም ብሓባር ይጽልዩ ከም ዝነበሩ ግ.ሐ. ኣግፊሑ ይነግረና። ቤተ ክርስትያን ሰንበት ሰንበት ብሓባር ክንጽሊ ኣብ መስዋዕቲ ቅዳሴ ክንሳተፍ ተስተምህረና።

ቅ. ኣጎስጢኖስ “ጸሎት ዝገብር ንኣምላኽ ይፈልጦ” ይብል። ጸሎት ክንብል እንከሎና እቲ ኩሉ ምስ ኣምላኽ ዘሎና ርክብን ውሽጣዊ ዕላልና ምስ ኣምላኽ እንገብሮ እዩ። ጸሎት ክንትንስእ ክንድቅስ ከምኡ ብሓባርን ብግልናን ክንጽሊ ግድን እዩ። እዚ ዘሎናዮ እዋን ጾም ሓደ ካብቲ ፍሉይ መለልይኡ ጸሎት ምግባር እዩ። ኣብ ብሑት ቦታ ኮንካ ምስ ኣምላኽ ምዕላል።

ወንጌል ኣብ ደብረ ታቦር ዝተራእየ ምልዋጥ ራእይ ኢየሱስ ኢና ኣምቢብና። ንሱ ነቶም ናይ ቀረባ ኣርድእቲ ምስኡ ክጽልዩን ምስጢር እምነቶም ብኸፊል ክርእዩን ናብ እምባ ወሲድዎም። ኣብኡ ዝረኣይዎን ዝሰምዕዎን ኣብ ሕይወቶም ዓቢ ለውጥን እምነትን ኣሕዲርሎም። ቅ. ጳውሎስ ዝዚ ክገልጽ እንከሎ “ብዛዕባ ናይ ጎይታን ኢየሱስ ክርስቶስ ኃይልን ምጽኣትን ክነግረኩም ከሎና ዝተጣበብዎ ጽውጽዎይ ዘይኮነስ ነቲ ብዓይንና ዝረኣናዮ ግርማ መሰኻኽር ስለ ዝኾና እዩ። ከምቲ እቲ ብእኡ ዝተሓጎስኩ ፍቁር ወደይ እዚ እዩ ዝብል ድምጺ ካብቲ ልዑል ግርማ ምስ መጻ ካብ ኣግዚኣብሔር ኣቦ ክብርን ግርማን ተቐብለ። ኣብቲ ቅዱስ እምባ ምስኡ ኸሎና ኸእ እዚ ድምጺ እዚ ካብ ሰማይ ክመጽእ ከሎ ንሕና ባዕላትና ሰሚዕናዮ ኢና” (2ጴጥ 1:1618) እናበለ ምስጢር ኣብ እምባ ዝተገልጸም ብተዘክሮ ይገልጸ።

አብዚ እዋን ጾም ካብቲ ቀንዲ ዝድለ ዘሎ ኣብ እምባ ሕይወትና ኦቲና ምስ ኣምላኽ ክንዛረብን ክንምሃርን ይድሰ ኣሎ። ኣብ እምባ ሕይወትና ኦቲና ክንርኢ እንተ ኸኣልና ተሓድሶ ምልዋጥ ከምኡ ምምስካር ክስዕቦ ግድን እዩ። ጾምና ፍሉይ ጸሎትን ርክብ ምስ ኣምላኽ ክንገብር ዝዕድም ምዃኑ ፈሊጥና ኣብ ጸሎት ክንጽመድ ንንገር ኣሎና።

ሓደ እዋን ንሓደ ካህን ኣብ መዓልቲ ሓሙስ ምእንቲ መን ከም ዝጽሊ ተሓቲቶም ክምልሱ እንከለዉ ኃሙስ ኃሙስ ናይ ብርሃን ምስጢር እጽሊ ምእንቲ ኩሎም ጸላእተይ ከኣ ኣዕርጎ እዚ ኸኣ ንሶምን ኣነን ምእንቲ ኸንቅየር እዩ። ብምቕጻል እቲ ተሓድሶን ለውጥን ኣባና ክወርድ ብዝያዳ ንክርስቶስ ነቲ ምንጭን ዓላማን ናይ ኩሉ ለውጥታት ኣብ ሕይወትና ዝኾነ መታን ክንመስል እዩ እናበሉ መሊሶም። መንጠን ንክርስቶስ ክንመስል ዝጸዓርናሉ መጠኑ ኣብ መንጎና ዝበለጸ ምቕርራብ ንፈጥር።

ጸሎት ኣድላይነት ናይ እዚ ኹሉ የሕድረልና ከምኡ ኣባና ክፍጸም ሃረርታ ከም እንሕድር ይገብረና። እዚ ሃረርታ እዚ ሃረርታ ንለውጢ/ተሓድሶ ንርእሱ ዓቢ ተበግሶ እዩ። ክንደይ ካባና እዮም ኣብ ሕይወቶም ለውጢ ከም ዘድልዮም ክርእዩ ዘይከኣሉ? ሃረርታን ድለትን ጥራሕ ነርኢ እምበር ኣምላኽ ባዕሉ ክምልኦ እዩ። ጸሎት ዓይንና ይኸፍተልና ሽዑ መጀመርያ ንርእስና ከምኡ ንኸማና ዝበሉ ኣሕዋትናን ከም ዘሎናዮን ዘለውዎን ከም እንርኢ ይገብረና እዚ ኸኣ እዩ እቲ ዝዓበዩ ጸጋ። ንካልኦት ከም ዘለውዎ ርኢኻ ምኽኣልን ምቕባሎምን።

ኣብ ኦሪት ዘፍጥረት 15፡5-18 ዘሎ እንተ ኣንቡብና ኣምላኽ ንኣብርሃም ኣብ ደገ ኣውጽኦ ዝብል ነንብብ። ኣብ ናይ ሎሚ ወንጌል ኢየሱስ ንጴጥሮስን ያዕቆብን ዮሐንስ ምስኡ ኣብ እምባ ከም ዝወሰደም ነንብብ። ብዙሓት ጸሎት ክገብሩ ከለዉ ምሉእ ኩልንትናኻ ኣብ ኣምላኽ ግበር ዝብል ርእድኢት ኣልኦም ንሱ እዩ እቲ ቁምነገር። ኣምላኽ ሎሚ እውን በበሰማትና ጸዊዑ ኣብ እምባ ሕይወትና ክንድይብ እሞ ክንጽሊ ይደሊ ኣሎ። ንዓ/ንዒ እናበለ ጸሎት ክንምሃር ይጽውዓና ኣሎ።

ንፍለጦ ኣይ ንፍለጦ ኩሉ ጊዜ ጸሎት ክንገብር ከሎና ነቲ ብግልና ኣምላኽ ዝጽውዓና መልሲ እዩ። ኣምላኽ እዩ ኩሉ ጊዜ ንዓ/ንዒ እናበለ ዝጽውዓና። ምላኽ/ምላኽ ጊዜ ከሕልፍ እደሊ ኣሎኹ ይብለና። ከምዚ ድሕሪ ኾይኑ ስለምንታይ ድኣ ኢና ብኹልትናና ኣብ ትሕቲ ኣምላኽ ምዃን ዘጸግመና ዘሎ? እቲ ብርቱዕ ቍሪ ድዩ ዘፍርሓና ዘሎ ወይስ ነቲ ጽኑዕ እምባ ምድያብ? ብርግጽ ጸሎት ክንገብር ከሎና ነቲ ምቕት ዝህበና ትሕዝቶናን ኩነታትናን ክንሓድግ ክንክእል ካብኡ ወጺእና ኣብ ካልእ ዓለም ክንኣቱ ኣብ ዓለም ናይ ጸልማትን እምነትን ክንኣቱ ኣሎና።

ቅ. ተረዛ ብዓልቲ ኣቪላ ጸሎት ከም ዕዮ እያ እትገልጸ። ኣብ ገለ እዋን ኣብ ቅዱስን ዓቢ መንፈሳዊ ለውጢ ክንኣቱ ካብቲ እንገብሮን እንነብሮን ክንወጽእ ደም እናነባዕና ክንቅበሎ ኣሎና። ጸሎት እንታይ ምዃኑ ክንርስዕ ምስ ጀመርና ዝኾነ ካልእ ካብ ጸሎት ፍሉይ ዝኾነ ክንከውን ኣየጸግመናን እዩ። ቅ. ተረዛ ኣብ ሕይወታ ከም ዝንገር ጸሎት ክትገብር እንከላ ነቲ ብእዋኑ ዝነበረ መለክዒ ጊዜ “hourglass” ቀልጢፉ ክሓልፍ ትጉጽጉጽ ከም ዝነበረት ይንገር።

ኣብ ሕይወትናን ኣብ ኣተሓሳስባና ፍጹም ለውጢ ክንገብር ጸሎት ቀንድን ኣድላይን እዩ። ብፍላይ ኣብ ጽንኩርን ፈታንን እዋን። መንፈሳዊ ነቕጺ ምስ ኣጥቅዓና። መሕለፊ ጊዜ ኮይኑ ምስ ተራእየና ሽዑ እቲ ዝበለጸን ዝዓበየን ለውጢ ይፍጸም። ጴጥሮስ ኣብ እምባ ደብረ ታቦር ብብዙሕ ነገር ጽቡቕ ኣይገበረን። ድቃስ ወሲድዎ ከምኡ ኣብ ዘረብኡ ዓምበርበር ኢሉ ግን ዝብሎ ኣይፈልጥን ነሩ ግን ደቂቡ ኣይተረፈን ተበራቢሩ ክርኢ ክኣ ክኢሉ።

እዚ ኣብ ካልእ ገጽ ጸሎት ይወስደና። ኣብ ጸሎት ኣምላኽ ክንርእዮ ዘይንኸእል ከም እንርኢ ይገብረና። ኣምላኽ ብዛዕብኡ፡ ብዛዕባ ሕይወት፡ ሞትን ብዛዕባ ርእስና ከም እንርኢ ይገብረና። ኣምላኽ ነብርሃም ኣብ ደገ ኣብ ጸልማት ከዋኸብቲ ከርእዮን ተስፋ ኪዳን ክኣትወሉን ኣውጺእዎ። ኢየሱስ ንሰለስተ ካብ ሓዋርያቱ ንሱ መን ምዃኑ ከርእዮምን ንሱ ዝገግዞ መፈጸምታ እንታይ ከም ዝኾነ ከርእዮም ኣብ እምባ ወሲድዎም። ሎሚ ንነፍሲ ወከፍና ኣብዚ ቅዱስ ጸም ከካብ ዘሎናዮ ክንወጽእ እሞ ምስኡ ክንከይድ ክዛረብና ተአምር ኣብ ሕይወትና ከርእየና ይጽውዓና ኣሎ። ኣብ ብሔት ጊዜን ቦታን ንኣምላኽ ክንርእዮን ክንሰምዖን ቀሊል እዩ።

ኣብ ደብረ ታቦር ኢየሱስ ክብሩን ንነፍስወከፍ ኣማናይ ዝጽበዮ ዘሎ ግርማን ሓጎስን ከምኡ ምስ ሰማያዊ ኣብኡ ዘለዎ ሓድነትን ርክብን ገሊጹ። ኣብኡ ኦሪትን ነብያትን ዝውክሉ ሙሴን ኤልያስን ብዛዕባ ሕማማቱን ሞቱን ክዛረቡ ተራእዮም። ክልቲኦም ናይ ድሕነት ታሪኽ ኣባላት ስለ ዝኾኑ፡ ናይ ሓደ ዓይነት ታሪኽ ክፍሊ ስለ ዝኾኑ፡ ናይ ሓደ ዓይነት ጸሎት ክፍሊ ስለ ዝኾኑ ምስ ኢየሱስ ናይ ኩሉ ማእከል ዝኾነ ተራእዮም። ንሕና እውን ናይ እቲ ኢየሱስ ዘቕርቦ ጸሎት ኣባላት ኢና።

ጸሎት ብርሀ መጻኢ ይኸፍተልና። ኣብርሃም እግዚአብሔር ተስፋታቱ ክህቦ እንከሎ ብሩህ ኣፍልጦ ኣይ ነበሮን። ጴጥሮስ ዮሐንስን ያዕቆብን ኣብቲ እምባ ንዝርከይዎ ነገር ገሪምዎም ክዛረቡ ኣይከኣሉን። እዚ ዝረከይዎ ግን ኣብ ሕይወቶም እምነት ኣሕዲርሎም ንኹሉ ዝጎነፎም ጸገማት ከም ዝሰዕሩ ገርዎም።

ኣብ ጊዜ ጸም ብዛዕባ ራእይ ኢየሱስ ምቕያር ኣብ ደብረ ታቦር ምንባብና ዘዘኻኸሮ ኢየሱስ ካብ ሞት ምስ ተንሥኤ ዝተጓናጸፎ ዓወት እዩ ዘርኢ። ኣብ ጊዜ ጸም እንገብሮ ንስሓ ኣብ ትንሣኤ እንጎናጸፎ ዓወት የዘኻኸረና። ንሕና ጉዕዞና ነቲ ብዓይኒ እምነት እንርእዮ ኣሚና ኢና እንኸይድ እዚ ማለት ከኣ ወላእኳ ብዓይኒ ኣይንርክዮ እምበር ንኣምኖ። “**ብእነት እምበር ብምርኣይ ኣይኮናን እንነብር ዘሎና**” (2ቆሮ 5:7)። ኣብቲ እምባ ጴጥሮስን ብጽቱን ዝርከይዎ ንሕና ብዓይኒ እምነት ኢና እርእዮ። ንሶም ግርማን ዕብየትን ኣምላኽ ኣብ ኢየሱስ ክርስቶስ እቲ ናይ ሓዲስ ኪዳን ወካሊ፡ ኣብ ሙሴ ንሕጊ ብሉይ ኪዳን፡ ኤልያስ ንነብያት ዝውክል ርእዮም። እዚ ንነፍሲ ወከፍና ዓቢ ትምህርቲ ኣለዎ።

ኢየሱስ ንበይኑ ኣብ እምባ ክኸይድ ይኸእል ነሩ ግን ነቶም ሓዋርያቱ ክወስዶም ደልዩ በዚ ኸኣ ንኡ ክኸተሉ ከለዉ ግዚኦም የሕልፉ ከምዘየለዉ ከርእዮም ኢሉ እዩ። ኣብኡ ዘልኦም እምነት ክዓብን ከጸገዕን ምእንቲ እዩ። ብዝበለጸ ከኣ ነፍሲ ወከፍና ብእምነት ጸኒዕና ሕይወትና እንተ መራሕና ዝጽበየና ክብርን ግራም ክገልጸልና ኢሉ እዩ።

እዋን ጸም ተጋድሎ ጸሎት መስዋዕቲ ክንገብር የዘኻኸረና። ንመጻኢ ግርማን ክብርን ክንጎናጸፍ ምእንቲ ብጸሎት፡ ብሰናይ ግብርን ኣስተንትኖን ንገዛእ ርእስና ብምኽሓድን ክንሰናዶ ይሕግዘና። ብመንፈሳውነት ክንዓብን ክንድልድልን የድሊ ኣምላኽ ጸግኡ ክዕድለና ኩሉ ጊዜ ኣፍደገ ምሕረቱ ክፉት እዩ።

ቅዱስ ጳውሎስ ኣብ ናይ ሎሚ መልእኽቱ “**ንሕና ግና ሃገርና ኣብ ሰማያት እያ**” ይብለና እዚ ኸብለና እንከሎ ናይ ሕይወትና ዓላማን መወድእታን ምስ ኣምላኽ ምዃን እዩ። ካብ ሰማይ እቲ እንጽበዮ መድኃኒ ኢየሱስ ክርስቶስ ይመጽእ ነዚ መዋቲ ሰውነትና ቅዳሕ ናይ እቲ ግርማ ዝለበሰ ሰውነቱ መታን ክልውጦ።

እቲ ተሓድሶ ከመ ኢሉ እዩ ክመጽእ? ንኢየሱስ ነቲ ኩሉ ዝብለናን ዝዕድመናን እንተ ሰማዕና ገበርና፥ ግን ኣብ ገለ እዋን ኣንጻር እቲ እንደልዮን እንጽበዮን ክኸውን ይኸእል እዩ። ከም ጴጥሮስን ብጾቱን ነቲ ዝሰምዕዎ ክቕበልዎ ምስ ጸገሞም ከምቲ ንሶም ዝደልይዎ ክኸውን ዝሓተቱ ንሕና ኸኣ ከምኡ ክንገብር የድሊ። ክንዕወት እንተ ኾና ኣብኡ ምሉእ እምነት ክንገብር ብመገዱ ክንጉግዝ እሞ ኣብ ምሉእ ሓድነት ምስ ኣምላኽ ኣብቲ ምንጪ ሓቕን ፍቕርን ሓጎስን ሰላምን ክንበጽሕ።

ኣብዚ ብሩኽ ሰንበት እምብኣር ኣምላኽ ክንዛረቦ ክንሰምዖ ይደልየና ኣሎ። ኣብ ጽምዋ ቦታ ወሲዱ ግርምኡን ዝጽበየና ዘሎ ክብርን ሞገስን ከርእየና ይደሊ ኣሎ። ግን ኣብኡ ክንበጽሕ እንሓልፎ ጸላምን ስቓይን ፈተናን ኣሎና። ሎሚ ኣምላኽ ኣብ ኣፍደገ ገዛና ይኸሕኩሕ ኣሎ ንስምዓዮ ልብና ንኸፈተሉ።

ኦ ኣምላኽ ጸሎትና ሰሚዕካ እሙናት ኣገልገልትኻ ኮና ክንርከብ ብጸጋኻ ሓግዘና ንበሎ።

ኣባ ንጉሠ ፍሥሓ